

यत्तु ``स्वजन्यबोधविषयत्वप्रकारकेच्छाविषयत्व<sup>1</sup>मर्थे पदस्य<sup>2</sup> सम्बन्धः, पदे चार्थस्य विपरीतः, अस्य सम्बन्धत्वमन्यथाऽनुपपत्त्या कल्प्यते । एतादृशपरम्पराया अपभ्रंश<sup>3</sup>स्थले सम्बन्धता न<sup>4</sup> स्वीक्रियते । अतः<sup>5</sup> तत्र तत्सम्बन्धावगाहिज्ञानं भ्रम एव" इति<sup>6</sup>,

तदपि तुच्छम् । अङ्गुष्ठस्य<sup>7</sup> तादृशेच्छाविषयत्वस्य सम्बन्धतोपगमे तादृशज्ञानविषयत्व-ज्ञानसमानकालिकस्व<sup>8</sup>विषयत्वादिपरम्पराया अपि विनिगमनाविरहेण सम्बन्धताप्रसङ्गात् । तस्मात्पदपदार्थयोः सम्बन्धान्तरमेव वाच्यवाचकभाव इति वदन्ति ।

यस्तु---

ज्ञाने पदानां शक्तिः, न त्वर्थे<sup>9</sup> । तथा च<sup>10</sup> तज्ज्ञानशक्तत्वं तद्वाचकत्वम् । तच्च तद्विषयकशाब्दधीजनकतावच्छेदकधर्मवत्त्वम् । स च धर्मो बह्यादिनिष्ठदानुकूला शक्तिरिव<sup>11</sup> पदार्थान्तरमेव । लाक्षणिकं नानुभाविक<sup>12</sup>मेवेति न तत्र शक्तिः । घटादिपदस्य मिति-मातृ-समभिव्याहृतपदार्थान्तरविषयकज्ञान<sup>13</sup>जनकत्वेऽपि न तद्वाचकत्वम्<sup>14</sup> । तद्विषयकत्वावच्छिन्नज्ञानशक्तपदस्यैव तद्वाचकत्वात् । मितिमातृविषयकत्वेन च ज्ञानस्य न किञ्चित्पदशक्त्यता, ज्ञानसामान्यसामग्र्या एव मितिमातृभासकतया, पदान्तरस्य च<sup>15</sup> तदर्थभासकतया तद्विषयकत्वस्य<sup>16</sup> तत्पदजन्यताऽवच्छेदकत्वे मानाभावात् ।

<sup>1</sup>विशेष्यत्वम् ग.

<sup>2</sup>पद ग.

<sup>3</sup>अपभ्रंशादि ग.

<sup>4</sup>न सम्बन्धता ग.

<sup>5</sup>ना.ग.

<sup>6</sup>संप्रदाय इति अ.ग.

<sup>7</sup>कंसे स्थापितम् ग.

<sup>8</sup>ज. स्वसमानकालीनज्ञान का. स्वसमानकालीनज्ञान ग. समानकालीनज्ञान मं.

<sup>9</sup>इदं वाक्यं ना.मं.

<sup>10</sup>“ज्ञाने” इत्यारभ्य “तथा च” इतिपर्यन्तं कंसे ग.

<sup>11</sup>दाहानुकूलशक्तिवत् ग.

<sup>12</sup>चाननुभावकम् ग.

<sup>13</sup>ज. मितिमातृधी का. मितिमातृविषयकधी ग. मितिमातृमभिव्याहृतपदार्थान्तरविषयकज्ञान कुण्डलितं, मितिमातृधी मं.

<sup>14</sup>“यज्ज्ञानशक्तत्वेन पदज्ञानस्य शाब्दबोधजनकता, तस्यैव वाच्यत्वात् । एतेन कार्यान्वितज्ञानजनकतया सर्वेषामेव कार्यान्वितवाचकत्वापत्तिरित्यपि निरस्तम् । कार्यान्वितघटज्ञाने शक्तम् इत्येतादृशज्ञानत्वेन घटोपस्थित्यहेतुत्वात् । इति मीमांसकमतविशेषः । घटादिपदस्य मिति-मातृ-समभिव्याहृतपदान्तरार्थविषयकधीजनकत्वेऽपि न तद्वाचकत्वम्” अ.ग. । इदं तु सर्वथा असंगतमेव ।

<sup>15</sup>ना.ग.

<sup>16</sup>एतत् ग.